



**Assistance Association for Political Prisoners (AAPP)**

**နိုင်ငံရေးအကျဉ်းသားများကူညီစောင့်ရှောက်ရေးအသင်း**

No.(75), 33 Extension Ward, Oakthaphayar Street, Dagon Myothit (North), Yangon, Myanmar  
E-mail: [info@aappb.org](mailto:info@aappb.org) Website: [www.aappb.org](http://www.aappb.org)

**စစ်အာဏာသိမ်းပြီးနောက် လတ်တလောဖြစ်ပေါ်လျက်ရှိသော အခြေအနေများနှင့်ပတ်သက်၍  
နေ့စဉ်ထုတ်ပြန်ချက် အကျဉ်းချုပ်**

**ရက်စွဲ ဖေဖော်ဝါရီလ ၂၆ ရက်၊ ၂၀၂၁ ခုနှစ်**

ယခုရက်ပိုင်းအတွင်း စစ်အာဏာရှင်ကိုဆန့်ကျင်သည့် ပြည်သူ့လူထုများကို လက်နက်ကိုင်တပ်ဖွဲ့များက အင်အားသုံး ဖြိုခွင်းမှုများအား နယ်ဒေသများအပြင် ရန်ကုန်မြို့၌ပါပြုလုပ်လာပြီး ဖမ်းဆီးမှုများလည်း အများအပြား လုပ်ဆောင်လျက်ရှိ သည်။ အာဏာသိမ်းစစ်အုပ်စုသည် ငြိမ်းချမ်းစွာဆန္ဒပြနေသည့် ပြည်သူ့လူထုအပေါ် မျက်ရည်ယိုဗုံးများ၊ အသံဗုံးများ၊ ရာဘာကျည်များ၊ ရေအမြောက်များ၊ နံပါတ်တုတ်များသာမက အသက်သေစေနိုင်လောက်သော ကျည်အစစ်များကို အသုံးပြု၍ အကြမ်းဖက်ဖြိုခွင်းခြင်းများကို ယနေ့တွင် အဓိကမြို့ကြီးများဖြစ်သော ရန်ကုန် (မြေခိုကုန်း၊ လှည်းတန်း၊ လှိုင်ဘူတာရုံလမ်း၊ ကမ္ဘာအေးဘုရားလမ်း မြန်မာပလာဇာရှေ့)၊ မန္တလေး (၆၂ လမ်း မနောရမ္မံကစားကွင်းရှေ့၊ ၃၈လမ်းနှင့် ၇၈လမ်းမ၊ ၃၅ လမ်း မြတောင်ကျောင်းတိုက်ရှေ့၊ ၇၈လမ်း ဒိုင်းမွန်းပလာဇာရှေ့)၊ နေပြည်တော်နှင့် မကွေးတိုင်းအတွင်းရှိ ငဖဲမြို့တို့တွင် ကျူးလွန်လျက်ရှိသည်။ ထိုကဲ့သို့သော အကြမ်းဖက်ဖြိုခွင်းမှုများကြောင့် ဂျပန်သတင်းထောက်အပါအဝင် ပြည်တွင်းသတင်းထောက်များ၊ ဆန္ဒပြပြည်သူများ ဖမ်းဆီးခြင်းခံခဲ့ရပြီး ထိခိုက်ဒဏ်ရာရရှိမှုများလည်း အများအပြား ဖြစ်ပေါ်ခဲ့သည်။

# Even A Child was Targeted



စစ်အာဏာရှင် ဆန့်ကျင်ရေးနှင့် CDM အောင်မြင်ရေး ဆန္ဒပြသပိတ်စစ်ကြောင်းတွင် ပါဝင်ခဲ့သည့် ဌာနဆိုင်ရာ ဝန်ထမ်း များသည်လည်း မြို့နယ်စီမံအုပ်ချုပ်ရေးကောင်စီနှင့် သက်ဆိုင်ရာဌာနအကြီးအကဲများ၏ ဖိအားပေးခြိမ်းခြောက်မှုများကို ရင်ဆိုင်နေကြရသည်။ ဆန္ဒပြသူများ၊ တက်ကြွလှုပ်ရှားသူများ၊ နိုင်ငံရေးခေါင်းဆောင်များနှင့် CDM ပါဝင်သည့် ဝန်ထမ်း များကို ရပ်ကွက်အတွင်း လုံခြုံရေးအကြောင်းပြကာ ညပိုင်း၌ အင်အားသုံးဝင်ရောက်ဖမ်းဆီးမှုများအပြင် တရားစွဲဆိုခြင်းများ၊ ဝရမ်းထုတ်၍ အမှုဖွင့်ခြင်းများလည်း ဆက်လက်တိုးပွားများပြားလာလျက်ရှိသည်။ စစ်အာဏာသိမ်း အုပ်စု၏ ငြိမ်းချမ်းစွာ ဆန္ဒပြမှုများအပေါ် အကြမ်းဖက်ဖြိုခွင်းခြင်းနှင့်အတူ လူထုမတည်မငြိမ်ဖြစ်စေမည့်လုပ်ရပ်များကို ရည်ရွယ်ချက်ရှိရှိဖြင့် လုပ်ကိုင်ဆောင်ရွက်လျက်ရှိရာ ယနေ့ (၂၆-ဖေဖော်ဝါရီ-၂၀၂၁) ရက်နေ့အထိ အသက်ဆုံးရှုံးခဲ့ရသည့် ပြည်သူပေါင်း (၈) ဦးရှိပြီး ဒဏ်ရာရရှိသူများစွာရှိသည်။

အာဏာသိမ်းစစ်အုပ်စုအနေဖြင့် ဆန္ဒပြမှုအပေါ် လက်နက်အင်အား၊ လူအင်အား အလွန်အမင်းသုံး၍ အကြမ်းဖက်ဖြိုခွင်း ခြင်း၊ ငြိမ်းချမ်းစွာဆန္ဒပြသူများအား တပ်မတော်ထောက်ခံသူများမှ တန်ပြန်ဆန္ဒပြ၍ အဓိကရုဏ်းဖြစ်အောင် တုတ်၊ ဓား၊ လေးခွများ အသုံးပြု၍ ရန်ပြုတိုက်ခိုက်ခြင်း၊ အကျဉ်းသားများကို လွတ်ငြိမ်းချမ်းသာခွင့်ပေးသည်ဟု အကြောင်းပြကာ ထို သူများအား ပြည်သူလူထု မတည်မငြိမ်ဖြစ်စေမည့် လှုပ်ရှားမှုများကို ကြိုးကိုင်ခိုင်းစေခြင်း၊ ပြည်သူ့လုံခြုံရေးကို ပြည်သူကသာ တာဝန်ယူနေရသည့် ညအချိန်များတွင် လုံခြုံရေးတပ်ဖွဲ့ဝင်များမှ လက်နက်ကိုင်ရမ်းကား၍ အသက်သေစေသည့်အထိ အကြမ်းဖက်ခြင်း၊ ပြည်သူကို ဥပဒေနှင့်အညီဟု အကြောင်းပြ၍ ပိုမိုဖိနှိပ်နိုင်ရန် ဥပဒေများကို အလိုရှိသလို ပြင်ဆင်ပြောင်း လဲခြင်း၊ သတင်းအချက်အလက်ရရှိမှုနှင့်ပတ်သက်၍ အင်တာနက်ဖြတ်တောက်ခြင်း၊ အင်တာနက်လိုင်းများအား နှေးအောင် ပြုလုပ်ထားခြင်း၊ သတင်းမီဒီယာသမားများအား ဖမ်းဆီးခြင်း စသည်များကို နိုင်ငံတကာ

လူ့အခွင့်အရေးစံနှုန်း၊ လက်နက်ကိုင် တပ်ဖွဲ့များလိုက်နာရမည့် အခြေခံမူများကို ချိုးဖောက်၍ သာမန်အရပ်သား ပြည်သူများအပေါ် စစ်မြေပြင်တွင် ပြုလုပ် ဆောင်ရွက်သည့်လုပ်ရပ်များထက် ပိုမိုကြမ်းတမ်းဆိုးရွားစွာ ပြုမူလျက်ရှိသည်။

အာဏာသိမ်းစစ်အုပ်စုလက်ထက် အသစ်ဖွဲ့လိုက်သည့် ပြည်ထောင်စုရွေးကောက်ပွဲကော်မရှင်နှင့် ရွေးကောက်ပွဲဝင် နိုင်ငံရေးပါတီအချို့သည် နေပြည်တော်ရွေးကောက်ပွဲကော်မရှင်ရုံး၌ ယနေ့တွင် တွေ့ဆုံခဲ့ရာ ဖိတ်ကြားခံရသည့် နိုင်ငံရေးပါတီ ၉၁ ပါတီအနက် ၅၃ ပါတီက ကိုယ်စားလှယ်များ တက်ရောက်ခဲ့သည်ဟု သိရသည်။ ထိုတွေ့ဆုံပွဲတွင် အမျိုးသားဒီမိုကရေစီအဖွဲ့ချုပ်ပါတီက သောင်ပြိုကမ်းပြိုအနိုင်ရရှိခဲ့သည့် ၂၀၂၀ ရွေးကောက်ပွဲရလဒ် ပျက်ပြယ်သွားပြီဟု အာဏာသိမ်းစစ်အုပ်စုမှ ခန့်အပ်ထားသည့် ရွေးကောက်ပွဲကော်မရှင်ဥက္ကဋ္ဌသစ်က ပြောဆိုခဲ့သည်။

အဆိုပါလုပ်ရပ်မှာ ၂၀၂၀ ရွေးကောက်ပွဲ၌ ဆန္ဒမဲပေးခဲ့ကြသည့် ပြည်သူတစ်ရပ်လုံး၏ သဘောထားကို မလေးမစားဖြင့် အကြောင်းပြချက်မဲ့စွာ ပစ်ပယ်လိုက်ခြင်းဖြစ်ပြီး အာဏာသိမ်းစစ်အုပ်စုက တိုင်းပြည်အာဏာကို ဆက်လက်ကိုင်စွဲနိုင်စေရန်အတွက် ကြိုးစားခြင်း သာဖြစ်သည်။

ရန်ကုန်တိုင်းဒေသကြီး၊ တာမွေမြို့နယ်၊ အောင်မင်္ဂလာလမ်း ကျောက်မြောင်းကြီး ရပ်ကွက်တွင် အာဏာသိမ်းစစ်အုပ်စုမှ ခန့်ထားသည့် အုပ်ချုပ်ရေးမှူးအား အလိုမရှိကြောင်း ကန့်ကွက်ဆန္ဒပြသည့် ရပ်ကွက်နေပြည်သူများကို လက်နက်ကိုင် တပ်ဖွဲ့ဝင်များမှ ဖေဖော်ဝါရီလ ၂၅ ရက်နေ့ညတွင် လက်နက်အင်အား၊ လူအင်အား အလုံးအရင်းနှင့် ရပ်ကွက်အတွင်းသို့ ဝင်လာကာ ဆန္ဒပြပြည်သူများအား ပစ်ခတ်၍ လူစုခွဲဖမ်းဆီးခြင်းများ ပြုလုပ်ခဲ့သည်။ ယုဇနပလာဇာအဝင်လမ်းများ ဖြစ်သည့် ဗညားဒလလမ်း၊ မအူကုန်းလမ်းကျယ် တောက်လျှောက်အပါအဝင် လမ်းအတော်များများကို ရဲတပ်ဖွဲ့မှ ပိတ်ဆို့ထားပြီး တပ်မ (၇၇) မှ တပ်သားရာနှင့်ချီပါသည့် စစ်ကားများ၊ ရဲကား၊ ရေကား ဆယ်ဂဏန်းကျော်သည် လမ်းများအတွင်းသို့ ဝင်ရောက်၍ အကြမ်းဖက် ပစ်ခတ်ဖမ်းဆီးခဲ့ခြင်းဖြစ်သည်။

ညနေ ၅ နာရီ ၄၅ မိနစ်ခန့်တွင် တစ်ကြိမ်၊ ည ၇ နာရီခန့်တွင် တစ်ကြိမ် ပစ်ခတ် ခြိမ်းခြောက်မှုများ ပြုလုပ်ခဲ့သည်။ ဖမ်းဆီးခြင်းခံရသူ အရေအတွက် အတိအကျမသိရှိသော်လည်း အောင်မင်္ဂလာကားမှတ်တိုင်တွင် ကားစောင့်နေသည့် ခရီးသည် ၁၅ ယောက်ခန့်နှင့် အခြား ၁၀ ယောက် ခန့် ဖမ်းဆီး ခြင်းခံခဲ့ရသည်ဟု ပတ်ဝန်းကျင်နေသူများ ထံမှ သိရှိရသည်။

ယနေ့နံနက်ပိုင်း၌ ရန်ကုန်မြို့ မြေနီကုန်းနှင့် လှည်းတန်းတို့၌ စစ်အာဏာရှင်ဆန့်ကျင်ရေး ဆန္ဒပြနေကြသည့် ကျောင်းသားပြည်သူများကို ရဲနှင့် စစ်သားများ ပါဝင်သည့် လုံခြုံရေးတပ်ဖွဲ့ဝင်များက အင်အားသုံးအကြမ်းဖမ်းဖြိုခွင်းပြီး ဖမ်းဆီးမှုများ ပြုလုပ်ခဲ့သည်။ မြေနီကုန်း၌ ဆန္ဒပြပြည်သူ ၁၀၀၀ ဝန်းကျင်ကို နံနက် ၁၁ နာရီအချိန်ခန့်တွင် ရဲကား၊ စစ်ကားနှင့် ကရိန်းကားများအပါအဝင် ယာဉ်အစီး ၄၀ ခန့်နှင့် လုံခြုံရေးတပ်ဖွဲ့ဝင်အင်အား ၁၀၀ ကျော် က အကြမ်းဖက်ဖြို ခွင်းခဲ့ကာ သတင်းထောက်နှစ်ဦး အပါအဝင် ပြည်သူများနှင့် ကျောင်းသားများကို ဖမ်းဆီးခဲ့သည်။ ထိုကဲ့သို့ အကြမ်းဖက် ဖြိုခွင်းမှုကို သတင်းရယူနေသည့် ဂျပန်လူမျိုး သတင်းထောက် Mr. Yuki Kitazumi ကိုလည်း ရဲများက အတင်းအဓမ္မ ဖမ်းဆီးခဲ့ပြီး ညနေပိုင်းတွင် စမ်းချောင်းရဲစခန်းမှ ပြန်လည်လွှတ်ပေးခဲ့သည်။ ထို့အပြင် လှည်းတန်း၌လည်း ပြည်လမ်းနှင့် လှည်းတန်းဂုံးကျော်တံတားပေါ်တွင် ရဲနှင့်စစ်တပ် အင်အား ၃၀၀ ခန့်က နေရာယူထားပြီး နေ့လည် ၁၁ ခွဲခန့်တွင် သေနတ်ဖြင့်ပစ်ဖောက်၍ ဆန္ဒပြသူများကို ဖြိုခွင်းခဲ့သည်။ နေ့လည် ၁ နာရီခွဲဝန်းကျင်တွင် လှိုင်ဘူတာရုံလမ်း၌ ဆန္ဒပြသူများကို အသံဗုံး ၁၀ ချက်ခန့်နှင့် သေနတ်ဖြင့် ပစ်ခတ် ဖြိုခွင်းခဲ့ကာ ဆန္ဒပြသူ အနည်းဆုံး ၃ ယောက် ဖမ်းဆီးခြင်း ခံခဲ့ ရသည်။

ယနေ့ နေ့လည် ၂ နာရီဝန်းကျင်မှစတင်၍ မန္တလေးမြို့၌ အာဏာရှင်ဆန့်ကျင်ရေး ဆန္ဒပြလူထု အများအပြားတည်ရှိရာ နေရာလေးခုတွင် လက်နက်ကိုင် တပ်ဖွဲ့ဝင်များက အင်အားသုံးဖြိုခွင်းမှုကို တဖြိုင်တည်း ပြုလုပ်ခဲ့ပြီး ပစ်ခတ်ခံရမှု နှင့် ရိုက်နှက်ဖြိုခွင်းခြင်းခံရမှုတို့ကြောင့် ဆန္ဒပြပြည်သူများ ထိခိုက်ဒဏ်ရာရရှိခဲ့ကာ ပြည်သူတချို့ဖမ်းဆီးခြင်းခံခဲ့သည်။ ငြိမ်းချမ်းစွာဆန္ဒပြနေကြသူများကို

လုံခြုံရေးတပ်ဖွဲ့ဝင်များမှ အင်အားသုံးကာ ဖယ်ရှားရှင်းလင်းမှုများ ပြုလုပ်လျက်ရှိပြီး ကျည်အစစ်များကိုပါ အသုံးပြု၍ အကြမ်းဖက် ပစ်ခတ်ဖြိုခွင်းခဲ့သောကြောင့် လူ (၁)ဦး ကျည်ထိမှန်ဒဏ်ရာရရှိခဲ့သည်။ ထို့အပြင် လုံခြုံရေးအဖွဲ့ဝင်များသည် ဖြတ်သန်းသွားလာနေသည့် ကားများကိုရပ်ခိုင်းပြီး ကားပေါ်ပါလူများကို ဖမ်းဆီးမှုများ ပြုလုပ်ခဲ့သည်။

ထို့အပြင် နေပြည်တော်၊ ပျဉ်းမနားမြို့ ပေ ၈၀ လမ်းမပေါ်တွင် စစ်အာဏာသိမ်းမှုကို ဆန့်ကျင်သူများက ယနေ့ မွန်းလွဲ ၁ နာရီခွဲတွင် ထိုင်သပိတ်ဖြင့် ဆန္ဒပြမှုကို လုံခြုံရေးတပ်ဖွဲ့ဝင်များရောက်ရှိလာပြီး သေနတ်ပစ်ဖောက်ဖြိုခွင်းခဲ့၍ အနည်းဆုံး လူ ၂၀ ဦးခန့် ဖမ်းဆီးခြင်းခံခဲ့ရပြီး ဆိုင်ကယ်အစီး ၃၀ ခန့်ကိုလည်း ယူဆောင်သွားခဲ့သည်။ ဖမ်းဆီးခြင်းခံရသူများတွင် ဆန္ဒပြရာ၌ မပါဝင်သည့် ရပ်ကွက်နေပြည်သူများလည်း ပါဝင်သည်ဟု သိရှိရသည်။

မကွေးတိုင်းဒေသကြီး၊ ငမဲမြို့နယ်မှ ပရဟိတသမား ကိုဝေဠုအား ဖေဖော်ဝါရီ ၂၅ ရက်နေ့ နံနက် ၈ နာရီကျော်ခန့်၌ ပဒါန်း ရဲစခန်းမှ ရဲတပ်ဖွဲ့က ဖမ်းဆီးခဲ့ပြီး ရာဇသတ်ကြီး ပုဒ်မ ၅၀၅ (က) ဖြင့် အမှုဖွင့် အရေးယူထားသည်။ ဖမ်းဆီးခြင်း ခံထားရသည့် ကိုဝေဠုအား ပြန်လွှတ်ပေးရန်အတွက် ငမဲမြို့မရဲစခန်းရှေ့တွင် ပြည်သူများမှ ညလုံးပေါက် တောင်းဆို ဆန္ဒပြခဲ့ကြသည်။ ထိုကဲ့သို့ ပြည်သူများမှ တောင်းဆိုဆန္ဒပြနေစဉ် ယနေ့နံနက် ၁၀ နာရီခွဲခန့်တွင် လုံခြုံရေးတပ်ဖွဲ့မှ မျက်ရည်ယိုဗုံးများ ပစ်ခတ်၍ ဖြိုခွင်းခဲ့သောကြောင့် ပြည်သူ ၂ ဦး ဦးခေါင်း၌ ထိခိုက်ဒဏ်ရာရခဲ့သည်။

သထုံမြို့နယ် အမှတ်(၂) မဲဆန္ဒနယ်မှ မွန်ပြည်နယ်လွှတ်တော်ကိုယ်စားလှယ် ဒေါ်မာမာခိုင်နှင့် ၎င်း၏အမျိုးသားဖြစ်သူ ဦးညာဏ်ထွန်းအား သထုံမြို့နယ်တွင် ဖြစ်ပွားနေသည့် အာဏာသိမ်းစစ်အုပ်စုကို ဆန့်ကျင်ဆန္ဒပြပွဲများနှင့်ပတ်သက်၍ ဆွေးနွေးစရာရှိသည်ဟုပြောဆိုကာ မြို့နယ်ထွေအုပ်ရုံးမှ လာရောက်ခေါ်ဆောင်သွားခဲ့ပြီး ရဲတပ်ဖွဲ့မှ ဖေဖော်ဝါရီလ ၂၅ ရက်နေ့တွင် ဖမ်းဆီးထားသည်ဟုသိရှိရသည်။ ထိုပုဂ္ဂိုလ်များကို သထုံစုပေါင်းရုံးတွင် ဖမ်းဆီးထားသည်ဟု

ကြားသိရသဖြင့် ပြည်သူများမှ ဝင်ရောက်ရှာဖွေရန် ခွင့်ပြုချက်တောင်းပြီး ရှာသောအခါ ၎င်းနေရာ၌ မတွေ့သောကြောင့် သထုံရဲစခန်းတွင် ပြည်သူများမှ လူပျောက်မှုဖြင့် အမှုဖွင့်ခဲ့သည်ဟု သိရှိရသည်။

နေပြည်တော်ကောင်စီနယ်မြေ အမျိုးသားဒီမိုကရေစီအဖွဲ့ချုပ် ဥက္ကဋ္ဌ ဦးမင်းသူသည် ဖေဖော်ဝါရီလ ၂၆ ရက်နေ့ နံနက် ၂ နာရီခန့်တွင် ဖမ်းဆီးထိမ်းသိမ်းခြင်းခံခဲ့ရသည်ဟု သိရှိရသည်။ ၎င်းပြင် ၈၈မျိုးဆက် ငြိမ်းချမ်းရေးနှင့် ပွင့်လင်းလူ့အဖွဲ့အစည်း မှ ဒေါ်နီလာသိန်းနှင့် မင်္ဂလာခုံမြို့နယ်၊ အမျိုးသားဒီမိုကရေစီအဖွဲ့ချုပ်မှ ပြည်သူ့လွှတ်တော်ကိုယ်စားလှယ် ဒေါ်ခင်မြတ်သူ၊ နိုင်ငံရေးအကျဉ်းသားဟောင်း ဦးအေးသွင်၊ အမျိုးသားဒီမိုကရေစီအဖွဲ့ချုပ်အဖွဲ့ဝင် ဦးထွန်းထွန်းဝင်း၊ ဒေါက်တာကျော်ဇော်ဝင်း အပါအဝင် ၇ ဦးတို့အား နိုင်ငံတော်အကြည်ညိုပျက်စေမှု ရာဇသတ်ကြီး ပုဒ်မ ၅၀၅ (က) ဖြင့် အမှုဖွင့်ထားကြောင်း သိရှိရသည်။

တပ်မတော်က အာဏာသိမ်းပြီးနောက် ဖေဖော်ဝါရီ ၁ ရက်နေ့မှစတင်၍ ဖမ်းဆီးထိန်းသိမ်းခြင်းခံထားရသည့် ချင်းပြည်နယ် အစိုးရအဖွဲ့ ပြည်နယ် ဝန်ကြီးချုပ် ဆလှိုင်လျန်းလွယ်၊ ပြည်နယ် လွှတ်တော်ဥက္ကဋ္ဌ ဦးဇိသွေ၊ လွှတ်တော် ဒု-ဥက္ကဋ္ဌ ဦးထိတ် ထန်း၊ စည်ပင်ဝန်ကြီး ဦးစိုးထက်နှင့် လဝက ဝန်ကြီး ဦးဖွေအား တို့ ငါးဦးအား ယနေ့ နံနက်ပိုင်းတွင် ပြန်လည်လွှတ် ပေးခဲ့သည်ဟု သိရှိရသည်။

ဖမ်းဆီးထိန်းသိမ်းထားသည့် မကွေးတိုင်း အစိုးရအဖွဲ့ ဝန်ကြီးများဖြစ်သည့် လယ်/ဆည်ဝန်ကြီး၊ အလုပ်သမားဝန်ကြီး၊ ချင်း တိုင်းရင်းသားရေးရာဝန်ကြီးနှင့် တိုင်းဒေသကြီး ဥပဒေချုပ်တို့ကို ဖေဖော်ဝါရီလ ၂၅ ရက်နေ့တွင် ခံဝန်နှင့် ပြန်လည် လွှတ်ပေးလိုက်သည်ဟု သိရှိရသည်။ ၎င်းခံဝန်ကတိများထဲတွင် CDM အားမပေးရ၊ ကိုယ်တိုင်ပါဝင်လှုပ်ရှား ခြင်းမပြုရ၊ စစ်ကောင်စီ၏ တည်ဆဲဥပဒေများကို လိုက်နာရမည် စသည့်အချက် ၃ ချက်ပါဝင်ပြီး ထိုကဲ့သို့ ခံဝန်ကတိ လက်မှတ်ထိုးခဲ့သည့်အပေါ်တွင် ဒေသခံပြည်သူများမှ ပြင်းပြင်းထန်ထန်ကန့်ကွက်ရှုတ်ချနေကြပြီး ဝေဖန်မှုများလည်း မြင့် တက်နေသည်။

ကရင်ပြည်နယ်လွှတ်တော်ရုံးမှ လွှတ်တော်ဝန်ထမ်းများဖြစ်သည့် အငယ်တန်းစာရေး ၁၂ ဦး၊ ယာဉ်မောင်း ၁ ဦး၊ ရုံးစောင့် ၁ ဦး၊ စုစုပေါင်း (၁၄) ဦးတို့ကို အာဏာဖိဆန်ရေးလှုပ်ရှားမှုတွင် ပါဝင်သည့်အတွက် ဖေဖော်ဝါရီလ ၂၄ ရက် ရက်စွဲဖြင့် အလုပ်တာဝန်ပျက်ကွက်ခြင်း၊ ပြန်လည်တာဝန်ထမ်းဆောင်ရန် ညွှန်ကြားချက်များကို လိုက်နာခြင်းမရှိသောကြောင့် နိုင်ငံဝန်ထမ်းနည်းဥပဒေ ၁၇၀ နည်းဥပဒေအရ [တာဝန်မှ ယာယီရပ်ဆိုင်းလိုက်သည်](#) ဟု ထုတ်ပြန်ကြေညာခဲ့သည်။

နိုင်ငံရေးအကျဉ်းသားများ ကူညီစောင့်ရှောက်ရေးအသင်း (AAPP) ၏ မှတ်တမ်းပြုချက်များအရ ဖေဖော်ဝါရီလ ၁ ရက်နေ့မှ ဖေဖော်ဝါရီလ ၂၆ ရက်နေ့ထိ စုစုပေါင်း ဖမ်းဆီး၊ တရားစွဲဆို၊ ပြစ်ဒဏ်ချမှတ်ခြင်းခံထားရသူ (၇၇၁) ဦးထိရှိခဲ့ပြီ ဖြစ်သည်။ ၎င်းတို့အနက်မှ ထောင်ဒဏ်ချမှတ်ခြင်းခံထားရသူ (၄) ဦး၊ အမှုဖွင့်ခြင်းခံထားရပြီး ဖမ်းဝရမ်းထုတ်ခြင်းခံထားရသောကြောင့် တိမ်းရှောင်နေသူ (၆၁) ဦး နှင့် ပြန်လည် လွတ်မြောက်လာသူ (၈၂) ဦးရှိခဲ့သည်။ ထို့ကြောင့် လက်ရှိ အချိန်အထိ (၆၈၉) ဦးမှာ ဖမ်းဆီး၊ တရားစွဲဆို၊ ပြစ်ဒဏ်ချမှတ်ခြင်းခံထားရသည်။ ဖေဖော်ဝါရီလ ၁ ရက်နေ့မှ ဖေဖော်ဝါရီလ ၂၅ ရက်နေ့ထိ ငြိမ်းချမ်းစွာဆန္ဒပြမှုအပါအဝင် အကြမ်းဖက်ခံရ၍ ကျဆုံးသူ (၈) ဦးထိရှိခဲ့ပြီဖြစ်ပါသည်။

နိုင်ငံရေးအကျဉ်းသားများ ကူညီစောင့်ရှောက်ရေးအသင်း (AAPP) မှ လက်ရှိအခြေအနေများကို နေ့စဉ် စောင့်ကြည့် မှတ်တမ်းတင်သွားမည်ဖြစ်ပြီး စစ်အာဏာသိမ်းမှုနှင့်ပတ်သက်၍ ဖမ်းဆီး၊ တရားစွဲဆို၊ ပြစ်ဒဏ် ချမှတ်ခြင်းခံထားရသူများ၏ စာရင်းကို နေ့စဉ်ထုတ်ပြန်သွားမည်ဖြစ်သည်။

အရပ်ဘက်အဖွဲ့အစည်းမှ ခေါင်းဆောင်များ၊ အရပ်သားများ၊ တက်ကြွလှုပ်ရှားသူများ၊ သတင်းသမားများ၊ CDM လှုပ်ရှားနေသည့် ဝန်ထမ်းများစသည့် နယ်ပယ်အသီးသီးမှ မည်သူမဆို ဖမ်းဆီး၊ ထိန်းသိမ်းခြင်းခံထားရသည်ကို သိရှိပါက အောက်ပါလိပ်စာများသို့ ဆက်သွယ်၍ အသိပေး၊ အကြောင်းကြား နိုင်ပါသည်။

Email : [info@aappb.org](mailto:info@aappb.org)

Facebook : <https://web.facebook.com/burmapoliticalprisoners/>

Twitter : [https://twitter.com/aapp\\_burma](https://twitter.com/aapp_burma)

နိုင်ငံရေးအကျဉ်းသားများ ကူညီစောင့်ရှောက်ရေးအသင်း (AAPP)